

### ઢમ, ઢમ, ઢમ, ઢમ ઢોલકા વાગે

ઢોલ ઢમકયા !

ઢમ, ઢમ, ઢમ, ઢમ ઢોલકા વાગે;

ઢોલકા વાગે ને મહાત્માઓ આવે,  
મહાત્માઓ આવે ને મુગટ લઈ આવે,  
મુગટ લાવીને મારા 'દાદા'ને ખેરાવે.

'દાદા' રે ! તારા મંદિરિયામાંય, ગુરુપૂનમનો મેળો ભરાય.  
'દાદા' રે ! તારા મંદિરિયામાંય, જનમદિવસનો મેળો ભરાય.

ઢમ, ઢમ, ઢમ, ઢમ ઢોલકા વાગે;

ઢોલકા વાગે ને મુમુક્ષુઓ આવે,  
મહાત્માઓ ગૂંથીને માળા લઈ આવે,  
માળા લાવીને મારા 'દાદા' ને ખેરાવે.

'દાદા' રે ! મારા મંદિરિયામાંય, ગુરુપૂનમનો મેળો ભરાય.

ઢમ, ઢમ, ઢમ, ઢમ ઢોલકા વાગે;

ઢોલકા વાગે ને જિજ્ઞાસુઓ આવે,  
મહાત્માઓ સંગાથે ત્રિમંત્રો બોલાવે,  
મંત્રો બોલાવે પછી વિધિ કરાવે.

'દાદા' રે ! મન મંદિરિયામાંય, ગુરુપૂનમનો મેળો ભરાય.

ઢમ, ઢમ, ઢમ, ઢમ ઢોલકા વાગે;

ઢોલકા વાગે ને સત્સંગી આવે,  
સત્સંગી સાથે સંઘપતિ આવે,  
આખોયે સંઘ પછી સત્સંગ જમાવે.

'દાદા' રે ! સિદ્ધ મંદિરિયામાંય, ગુરુપૂનમનો મેળો ભરાય.

ઢમ, ઢમ, ઢમ, ઢમ ઢોલકા વાગે;

ઢમ, ઢમાઢમ, ઢમ, ઢમાઢમ ઢોલકા વાગે;

ઢોલકા વાગે ને કવિશ્રી આવે,

કવિરાજ ‘દાદા’ના પદો ગવડાવે,  
 ‘દાદાઈ’ કીર્તનભક્તિ મહાત્મા ઝિલાવે,  
 મહાત્માઓ ગાય ત્યારે દાદા દેખાયે.

‘દાદા’ રે ! તન તંબૂરિયામાંય, ગુરુપૂનમનો મેળો ભરાય.

ઢમ, ઢમ, ઢમ, ઢમ ઢોલકા વાગે;

ઢમ, ઢમાઢમ, ઢમ, ઢમાઢમ ઢોલકા વાગે;

ઢોલકા વાગે પછી પ્રાર્થનાઓ થાયે,  
 પ્રાર્થના પછી તો પરસાદ આવે,  
 પર્સાદિયા ભક્તો સહુ રાજી રાજી થાયે.

‘દાદા’ રે ! પેટ પેટાળિયામાંય, ગુરુપૂનમનો મેળો ભરાય.

ઢમ, ઢમ, ઢમ, ઢમ ઢોલકા વાગે;

ઢમ, ઢમાઢમ, ઢમ, ઢમાઢમ ઢોલકા વાગે;

ઝન, ઝનાઝન, ઝન, ઝનાઝન ઝાંઝરિયાં બાજે;

મોક્ષે જનારાં ‘જીવ’ અહીં આવે,  
 ધૂળિયાં મૂળા-મૂળી ધોવાઈ જાયે,  
 ગમ્મે તેવાં સડેલાંયે સાફ થઈ જાયે.

‘દાદા’ રે ! બુદ્ધિ બાફરામાંય, ગુરુપૂનમનો મેળો ભરાય.

ઢમ, ઢમ, ઢમ, ઢમ ઢોલકા વાગે;

ઢમ, ઢમાઢમ, ઢમ, ઢમાઢમ ઢોલકા વાગે;

ઝન, ઝનાઝન, ઝન, ઝનાઝન ઝાંઝરિયાં બાજે;

ભમ, ભમાભમ, ભ્રમ, ભ્રમાભ્રમ વિભ્રાંતિ ભાંગે;

જાત-કોમ ભેદ ભૂલી દર્શનાર્થી આવે,  
 અન્ન, વસ્ત્ર, ઔષધ દાનમાં દેવાયે,  
 ‘દક્ષિણા’થી દેહશુદ્ધિ-યજ્ઞ શોભાયે.

‘દાદા’ રે ! ‘ધન’ ત્યાગવામાંય, ગુરુપૂનમનો મેળો ભરાય.

ઢમ, ઢમ, ઢમ, ઢમ ઢોલકા વાગે;

ઢમ, ઢમાઢમ, ઢમ, ઢમાઢમ ઢોલકા વાગે;

ઝન, ઝનાઝન, ઝન, ઝનાઝન ઝાંઝરિયાં બાજે;  
ટન, ટનાટન, ટન, ટનાટન 'TOP' સહુ નાચે;

વાંકો માલ અહીં સીધો થઈ જાયે,  
આડો માલ પણ પાંસરો થાયે,  
'અનાત્મા'થી આત્મા છૂટો થઈ જાયે.

‘દાદા’ રે ! લોક-અલોકમાંય, ગુરુપૂનમનો મેળો ભરાય.

ઢમ, ઢમ, ઢમ, ઢમ ઢોલકા વાગે;  
ઢમ, ઢમાઢમ, ઢમ, ઢમાઢમ ઢોલકા વાગે;  
ઝન, ઝનાઝન, ઝન, ઝનાઝન ઝાંઝરિયાં બાજે;  
ખન, ખનાખન, ખન, ખનાખન ખંજરિયા બાજે;  
ટન, ટનાટન, ટન, ટનાટન ‘ભમરડા’ સહુ નાચે;  
ટમ, ટમાટમ, ટમ, ટમાટમ તારલાયે ગાયે;  
ધમ, ધમાધમ, ધમ, ધમાધમ ઘંટનાદ ગાજે;  
ભમ, ભમાભમ, ભ્રમ, ભ્રમાભ્રમ વિભ્રાંતિ ભાંગે;  
કમ, કમાકમ, કમ, કમાકમ ‘અકમ વિજ્ઞાને’;

આજે ‘દાદાજી’ પૂરા ખીલ્યાં છે,  
વીતરાગદર્શન-સન્મુખ થયાં છે,  
જન્મજયંતી ને દિવાળીના,  
અંદરના દીવડા આપમેળે પ્રગટાય,  
અનાદિની અજ્ઞાન અમાસની,  
ગુરુકૃપાથી પૂનમ થઈ જાયે.

‘દાદા’ રે ! જન્મ-અંજનમાંય, અભેદ આત્માની ઓળખાણ થાય;  
‘દાદા’ રે ! ધૂમી ગરબામાંય, ‘રિયલ’ ને ‘રિલેટિવ’ નોખો દેખાય;  
‘દાદા’ રે ! મોક્ષ-મંજિલમાંય, દેહ અને આત્મા છૂટા પડી જાય.

– ઢમ.....